

आ.व २०७९/०८० को नीति तथा कार्यक्रम



बाणगंगा नगरपालिका नगर कार्यपालिकाको कार्यालय

बाणगंगा, कपिलवस्तु
लुम्बिनी प्रदेश, नेपाल

मिति: २०७९।०३।०८

एघारौं नगरसभामा प्रस्तुत आ.व २०७९/०८० को नीति तथा कार्यक्रम

यस गरिमामय नगरसभाका उपाध्यक्षज्यू, सचिव ज्यू, सदस्य ज्यूहरु, सञ्चारकर्मीहरु, राष्ट्रसेवक कर्मचारीहरु ।

यस बाणगंगा नगरपालिकाको एघारौं नगरसभामा आर्थिक वर्ष २०७९/८० को नीति तथा कार्यक्रम प्रस्तुत गर्न पाउँदा गौरवान्वित भएको छु । नेपालको संविधानले परिकल्पना गरे बमोजिम बाणगंगा नगरपालिकाले स्थानीय सरकारको रूपमा रही पाँचवर्षको वार्षिक नीति, कार्यक्रम तथा बजेट कार्यान्वयनमा ल्याई सकेको छ । स्थानीय तहको दोस्रो निर्वाचन सम्पन्न भए पश्चात नयाँ जनप्रतिनिधि बहाली भै सकेपछि प्रथम पटक आ.व. २०७९/८० को नीति तथा कार्यक्रम पेश गर्दैछु । यस अवसरमा राष्ट्रिय स्वतन्त्रता, सामाजिक न्याय र संघीय लोकतान्त्रिक गणतन्त्र स्थापनाका लागि आफ्नो जीवन उत्सर्ग गर्नुहुने ज्ञात-अज्ञात सहिदहरु प्रति भावपूर्ण श्रद्धाञ्जली अर्पण गर्दछु । राष्ट्रियता, लोकतन्त्र र जनजिविकाको आन्दोलनमा अगुवाइ गर्नुहुने सम्पूर्ण अग्रजहरुको योगदानको उच्च सम्मान सहित स्मरण गर्न चाहन्छु । स्थानीय तहको दोस्रो निर्वाचनमा सहभागी भै अमूल्य मत दिएर हामीलाई विजयी गराउनु हुने सम्पूर्ण नगरवासीहरुमा हार्दिक धन्यवाद दिन चाहन्छु ।

स्थानीय सरकार जनताको त्याग र बलिदानबाट प्राप्त उपलब्धि हो । स्थानीय जनताको पूर्ण लोकतन्त्र, सुशासनको प्रत्याभूति, जनता प्रति उत्तरदायी सरकार, भ्रष्टाचार मुक्त नगर निर्माण तथा सभ्य र सु-संस्कृत समाज एवम् आफ्नो कर्तव्य प्रति दृढ रहनु यस नगरपालिकाका आदर्श हुनेछन् । नगरको अधिकार, श्रोत साधन, उत्तरदायित्व, पारदर्शिता र जवाफदेहिता सहितको स्थानीय सरकारको रूपमा स्थापित बाणगंगा नगरपालिकाको आर्थिक समृद्धि र स्थानीय स्तरमा लोकतन्त्रको अभ्यासको क्रममा सहयोग गर्नुहुने राजनीतिक दलहरु, कर्मचारीहरु, सुरक्षाकर्मीहरु, पत्रकार तथा बाणगंगा नगरवासीहरु प्रति हार्दिक धन्यवाद ज्ञापन गर्दछु ।

राज्यको पुनर्संरचना संगै संघीय सरकार, प्रदेश सरकार र स्थानीय सरकार गरी तीन तहका सरकारको हक, अधिकार र कर्तव्य संविधानतः निर्दिष्ट गरिएका छन् । संविधानले तोकेका एकल तथा साझा अधिकार क्षेत्रभित्र रही संघीय सरकार र प्रदेश सरकारले दिएको नीति नियमको परिधिभित्र रही आर्थिक वर्ष २०७९/८० को वार्षिक नीति तथा कार्यक्रम तयार गरिएको छ ।

नगरसभाका सदस्य ज्यूहरु,

अब म आ.व. २०७९/८० को वार्षिक नीति तथा कार्यक्रम प्रस्तुत गर्न चाहन्छु ।

(क) आर्थिक विकास

१. "भूमी बैङ्कमार्फत प्रविधियुक्त कृषि, स्वरोजगारीमा बृद्धि, बाणगंगाको आर्थिक समृद्धि" भन्ने अभियानलाई साकार पार्न भूमि बैंकको स्थापना गरी सामुहिक, करार र व्यवसायिक खेती गर्ने प्रबन्ध मिलाइनेछ । करार खेती गर्नको लागि जग्गा लिजमा लिंदा जग्गा बहाल कर मिनाहा गर्ने नीति अवलम्बन गरिनेछ ।
२. कृषियोग्य जमिनमा बस्ती विकास र शहरीकरण लाई निरुत्साहित गरि व्यवसायिक कृषि मार्फत उत्पादन र उत्पादकत्वमा अभिवृद्धि गरिनेछ ।
३. प्रयोग विहिन भूमिलाई उपयोगमा ल्याउन जोड दिदै सडक छेउ, नदी, खोला किनारको जग्गा र सार्वजनिक जमिनमा टोल विकास संस्था मार्फत फलफुल लगायतका नगदे बालीको विरुवा रोप्ने र सो को उत्पादनको हकभोग समेत टोल विकास संस्थाले गर्ने व्यवस्था मिलाइनेछ ।
४. कृषक तथा पशुपालक किसानलाई अपनत्व बोध गराउन नगरपालिकाबाट प्रदान गरिने अनुदानलाई लागत सहभागिताको आधारमा वितरण गरिने व्यवस्था मिलाइने छ ।
५. कृषक पाठशालालाई निरन्तरता दिइनेछ । धान, गहुँ र मकै जस्ता अन्नबाली एवम् विभिन्न नगदे बालीहरुको उन्नत विउ एवम् कृषि यन्त्र वितरण लगाएतका कार्यक्रमहरुलाई निरन्तरता दिइनेछ ।
६. कृषियोग्य जमिनमा सिचाईको पहुँच पुऱ्याउन साना सिँचाई, स्यालो ट्युबेल, सतह सिँचाई, पोखरी तथा तालतलैया मर्मत तथा विस्तार गरि सिंचित क्षेत्रफलको विस्तार गरिदै लगिनेछ ।
७. बेमौसमी तरकारी खेति उत्पादनको लागि हाइटेक प्लाष्टिक टनेल बनाउने कृषकहरुलाई प्रोत्साहन गरिनेछ । हरेक किसानले प्राविधिक सेवा पाउने कुराको ग्यारण्टी गरिनेछ ।
८. कृषिमा उत्पादकत्व वृद्धि गर्न कृषि कार्यमा सुधार, बजारीकरण, यान्त्रिकरण, एकीकृत वैज्ञानिक कृषि प्रणाली लागु गर्दै करार, सहकारी तथा सामुहिक खेतिलाई प्रोत्साहन गरिनेछ ।
९. सरकारबाट दिइने अनुदानमा सहकारी तथा सामुहिक खेती प्रणालीलाई प्राथमिकता दिइनेछ ।
१०. कृषियोग्य जमिनको चक्लाबन्दी गरी व्यवस्थित गर्न गैरकानुनीरूपमा गरिने खण्डिकरणलाई नियन्त्रण गर्ने नीतिगत व्यवस्था मिलाइनेछ ।
११. कृषकलाई सहुलियतपूर्ण कर्जा उपलब्ध गराउने, कृषि सामाग्रीमा अनुदान तथा सहयोग गर्ने, कृषि उत्पादनको बजारिकरण गर्ने देखि आम्वदानीको बचत गर्ने सम्मका कार्यको सुनिश्चितता हुने गरि सहकारी संस्थाहरुको सबलिकरण गर्दै कृषकहरुलाई सहकारी संस्थामा आबद्ध गरिनेछ ।
१२. कृषिजन्य उत्पादन बृद्धि गरि आयात प्रतिस्थापन तथा निर्यात प्रवर्द्धनका लागी एक गाउँ एक उत्पादनको अवधारणालाई प्रोत्साहन गर्दै लगिने छ ।
१३. किसान सूचीकरण कार्यलाई निरन्तरता दिई कृषकहरुको तथ्यांक अध्यावधिक गर्ने कार्यलाई प्राथमिकताको साथ अगाडि बढाइने छ ।

१४. कृषि संकलन केन्द्र तथा कृषि थोक बजार निर्माण तथा व्यवस्थापनको लागि जोड दिइने छ ।
१५. बीउ प्रतिस्थापन दर बढाउनका लागि धान, मकै तथा गहुँको बीउ उत्पादनका कार्यक्रम संचालन गरि नगरलाई खाद्यान्नवालीको बीउमा आत्मनिर्भर गराउँदै लगिने छ ।
१६. बढ्दो बिषादी प्रयोगबाट मानव तथा पर्यावरणमा परेको नकारात्मक असर न्युनिकरण गर्न बिषादी सचेतनाका कार्यक्रम संचालन गरि प्रांगारिक कृषि तर्फ जोड दिइनेछ ।
१७. फलफूलको उत्पादन बृद्धि, मौरी चरन तथा नगरको पर्यावरणमा हरियाली बनाउनका लागि व्यवसायिक फलफूल खेती कार्यक्रमलाई प्राथमिकता दिइने छ ।
१८. कृषि सम्बन्धी ज्ञान तथा शिप हासिल गरेका नगरमै कृषि पेशामा संलग्न हुन चाहने युवा तथा व्यवसायिक कृषकहरूको लागि मागमा आधारित व्यवसायिक कृषि बिकास कार्यक्रम संचालन गरि रोजगारी सृजना गरिने छ ।
१९. तरकारी तथा फलफूलमा नगरलाई आत्मनिर्भर बनाउदै लैजानका लागि अनुदानका कार्यक्रम संचालन गरिने छ ।
२०. परम्परागत तथा रैथाने बालीहरूको प्रवर्द्धन कार्यमा जोड दिइने छ ।
२१. पशुपंक्षी व्यवसायमा आत्मनिर्भर बनाउनको लागि नश्ल सुधार कार्यक्रम, बाझोपन निवारण घुम्ती शिविर, पशुपन्धी उपचार कार्यक्रम, निशुल्क खोप कार्यक्रम सञ्चालन गरिनेछ ।
२२. उन्नत जातको गाई भैंसी उत्पादन गरी दुग्ध उत्पादनमा वृद्धि गर्न मागमा आधारित विभिन्न जातको घाँसको बिउ र बेर्ना वितरण गर्ने व्यवस्था मिलाइनेछ ।
२३. गाई भैंसीको गुणस्तरीय दाना उत्पादनको लागि दुग्ध उत्पादक सहकारी संस्थासंग सहकार्य गरी मझौला स्तरको दाना उद्योग स्थापना गर्न प्रोत्साहन गरिनेछ ।
२४. नगर भित्र सञ्चालित डेरी पसल, मासु पसल एवम् दुग्ध संकलन केन्द्रहरूलाई व्यवस्थित गर्न नयाँ प्रविधिको जडानमा प्रोत्साहन गरिनेछ ।
२५. पशुपालक कृषकहरूको क्षमता विकास तथा नयाँ प्रविधिको बारेमा जानकारी दिनको लागि विभिन्न किसिमको तालिम, अन्तर्क्रिया, गोष्ठी, दिवस, प्रदर्शनी र अध्ययन अवलोकन जस्ता कार्यहरू सञ्चालन गरिनेछ ।
२६. अति गरिब, विपन्न, स्रोत विहिन परिवारहरूको पहिचान गरी आय आर्जनका लागि विभिन्न जातका पशुहरूको वितरण गरिने व्यवस्था मिलाइनेछ ।
२७. कृषि एवम् पशुजन्य उत्पादनको जोखिमलाई न्यूनीकरण गर्न कृषकहरूको सहकार्यमा कृषि एवम् पशु बिमा कार्यक्रमलाई प्रोत्साहन गरिनेछ ।

२८. अनुत्पादक क्षेत्रमा हुने खर्च कटौती गरी उत्पादकत्व एवम् आयआर्जनमा वृद्धि र थप रोजगारी सिर्जनामा सघाउ पुऱ्याउने कार्यक्रमलाई प्रोत्साहन गरिनेछ ।
२९. बेरोजगारहरुको सम्भावित पङ्क्तिलाई सूचिकरण गरी व्यवसायिक कृषि, भौतिक पूर्वाधार, स्थानिय पूर्वाधार, साना तथा मझौला उद्योग, उत्पादनमूलक उद्योग, निर्माण र सेवा क्षेत्रमा परिचालन गरिनेछ ।
३०. प्रधानमन्त्री रोजगार कार्यक्रम मार्फत सूचिकृत भएका बेरोजगार व्याक्तिहरुलाई श्रममा आधारित न्यूनतम रोजगारीमा संलग्न गराइनेछ ।
३१. यस नगरपालिका भित्र निर्माणाधिन औद्योगिक ग्रामको निर्माणलाई प्राथमिकतामा राखि सम्पन्न गर्न जोड दिइनेछ साथै नगरभित्रका उद्यमी तथा सहकारीहरुलाई औद्योगिक ग्राममा साना तथा मझौला उद्योग स्थापना गरी सञ्चालन गर्न प्रोत्साहन गरिनेछ ।
३२. घरेलु तथा साना उद्योग स्थापनामा जोड दिदै स्थानीय स्तरमा उत्पादित बस्तुहरुलाई बजारीकरणको उचित व्यवस्थापन गरी दिगो आर्थिक वृद्धि हासिल गर्ने नीति अवलम्बन गरिनेछ ।
३३. नगरपालिका भित्र स्थापना भई सञ्चालनमा रहेका सहकारी संस्थाहरुलाई न्यूनतम सदस्य संख्या र पूँजिको सीमा तोकी समान प्रकृति र उद्देश्य भएका सहकारीहरुलाई एकिकरण (Merge) गर्ने कार्यलाई निरन्तरता दिइनेछ ।
३४. एकिकृत भई आएका सहकारी मार्फत बेरोजगार युवा तथा महिलालाई आत्मनिर्भर बनाउन एकीकृत कृषि, उद्योग तथा व्यापारको क्षेत्रमा लगानी गर्न प्रोत्साहन गरिनेछ ।
३५. नगरक्षेत्रभित्र कार्यक्षेत्र भएका सहकारी संस्थाको नियमित अनुगमन, मूल्यांकन गरी एकै प्रकारको सहकारी संस्थामा दोहोरो सदस्यता भएको भए कुनै एक प्रकारको सदस्यता कायम गरी सहकारीको राष्ट्रिय नीतिको अवलम्बन गरिदै लगिनेछ ।
३६. बाणगंगा नगर र नगर भन्दा बाहिर कार्यक्षेत्र भएका वा प्रदेश कार्यक्षेत्र भई बाणगंगा नगरमा संचालित सहकारी संस्थालाई नियमित अनुगमन गरिने व्यवस्था मिलाइने छ ।
३७. सहकारी संस्थाहरुले सफ्टवेयरमा मासिक प्रतिवेदन प्रविष्ट गरी मासिक प्रतिवेदन लगायत कार्यालयमा पठाउनु पर्ने प्रतिवेदनहरु, नगरले तोकेको बार्षिक कर दाखिला गर्ने जस्ता कार्यहरु कडाईका साथ लागु गरी सहकारी संस्थालाई प्रविधिमैत्री बनाउन सहाकारी विभागले अनिवार्य गरेको COPOMIS प्रयोगको लागि आवश्यक तालिम सञ्चालन गरिनेछ ।
३८. सहकारी संस्थाहरुलाई राष्ट्रिय सहकारी बोर्डको सुझाव अनुसार २ बर्षिय आधारशिला कार्यक्रम सहित सहकारी संस्थामा कार्यरत कर्मचारीलाई दक्ष बनाउन तालिम, गोष्ठी, अन्तरक्रिया जस्ता कार्यक्रम संचालन गरिने छ ।

(ख) सामाजिक विकास

३९. “सामाजिक न्याय र समताका लागि सकरात्मक विभेद” को नीति अनुरूप हाल सञ्चालन गरिदै आएको क्षमता विकास तथा स्वरोजगार कार्यक्रमलाई निरन्तरता दिदै विधवा एवम् एकल महिला, द्वन्द्व पीडित महिला, बेरोजगार तथा अति पिछडिएका र बिपन्न समुदायको लागि रोजगारमूलक तालिमको व्यवस्थालाई थप प्रभावकारी बनाइनेछ ।
४०. अपांग र बालवालिका लक्षित कार्यक्रमहरु सम्बन्धित लक्षित समुदायको परामर्शमा तय गरी प्रभावकारी रूपमा लागु गरिनेछ ।
४१. अपाङ्ग, जेष्ठ नागरिक परिचयपत्र घुम्ती शिविर सञ्चालन गरी वडास्तर बाट वितरण गरिने व्यवस्था मिलाइनेछ ।
४२. महिलाहरुको सशक्तिकरणका लागि "महिलासँग नगर उपप्रमुख" कार्यक्रम मार्फत विपन्न, बेरोजगार, पिछडिएका महिलालाई उद्यमि बनाउनको लागि सिपमुलक तालिम प्रदान गर्नुका साथै आवश्यक प्रविधि एवम् उपकरणहरु सहयोग गरिने व्यवस्था मिलाइनेछ ।
४३. जेष्ठ नागरिक र अपाङ्ग नागरिकको भावनालाई कदर गर्दै जेष्ठ नागरिक र अपाङ्गमैत्री वातावरणको सिर्जना गरी हरेक वर्ष जेष्ठ नागरिकहरुलाई गरिदै आएको सम्मान कार्यक्रमलाई निरन्तरता दिइनेछ साथै दिवासेवा केन्द्रलाई प्राथमिकतामा राखिने छ ।
४४. वडा समिति, टोल विकास संस्था, आमा समूह, स्थानीय क्लब, समुदाय र सुरक्षा निकायको सहकार्यमा सामुदायिक प्रहरी साझेदारी कार्यक्रम मार्फत समाजमा विद्यमान समस्याको रूपमा देखिएको लागु पदार्थ सेवन र दुर्व्यसन जस्ता कार्यक्रम न्यूनिकरणका लागि प्रभावकारी रूपमा कार्यक्रम सञ्चालन गरिनेछ ।
४५. बाल संरक्षण गृह, सुधार केन्द्र, रिफ्रेस सेन्टर स्थापना गरी सञ्चालन गर्न चाहने सामाजिक संघ-संस्था एवम् निजी क्षेत्रलाई प्रोत्साहन गरिनेछ ।
४६. वडा तथा नगरस्तरीय बाल क्लब तथा किशोरकिशोरी संजालको क्षमता विकासको लागि विशेष कार्यक्रमहरु सञ्चालनमा ल्याइनेछ ।
४७. लैंगिक मैत्री, बालश्रममुक्त तथा बालमैत्री, अपांगता मैत्री, ज्येष्ठ नागरिक मैत्री नगर बनाउने अभियान संचालन गरिनेछ ।
४८. आदिवासी, जनजाति, थारु, मुस्लिम, दलित, अशक्त तथा विपन्न समुदायलाई लक्षित गरी उनीहरुको उत्थान एवम् क्षमता विकासमा सहयोग पुग्ने कार्यक्रमहरुलाई विशेष प्राथमिकता दिइ संचालन गरिने छ ।

४९. सबै किसिमका सामाजिक विभेद (जातीय, लैंगिक, धार्मिक, भाषिक, सांस्कृतिक) जस्ता विभेदहरूलाई निषेध एवम् निरुत्साहित गरिने छ ।
५०. लैंगिक तथा घरेलु हिंसा, यौन शोषण लगाएत जोखिममा परेका बालबालिका, अपांगता, एकल महिला, यौनिक तथा लैंगिक अल्पसंख्यकहरूलाई दृष्टिगत गरी अवसर र हित प्रवर्धन सम्बन्धी विशेष कार्यक्रम संचालन गरी सशक्तीकरणका माध्यमबाट मूल प्रवाहमा ल्याइने छ ।
५१. श्रमिक महिला र पुरुषहरूको ज्याला समान हुनेगरी निर्धारण गरिनेछ । महिला श्रमिकको आवश्यकता र शिशु स्याहार हकलाई आत्मसाथ गरिने छ ।
५२. परम्परागत पेसा, सीप र व्यवसायलाई प्रोत्साहन गरी गरिबी न्यूनीकरण एवं समावेशी विकासबाट सामाजिक विभेद कम गर्दै लगिनेछ ।
५३. नगरबाट प्रदान गरिने सेवाहरूमा असहाय, अपांगता भएका व्यक्ति, ज्येष्ठ नागरिक, गर्भवति सुत्केरी र अशक्तलाई सेवामा प्राथमिकता दिइनेछ ।
५४. बाल बालिकाहरूको खोप कार्यक्रम लाई प्रभावकारी रूपले संचालन गरि प्रत्येक वर्ष पुर्ण खोप सुनिश्चितता निरन्तरता दिइने छ । खोप क्लिनिक, कोल्ड चेन सेन्टर थप व्यवस्थित गरिने छ साथै कोभिड १९ को बुस्टर खोप कार्यक्रमलाई निरन्तरता दिइने छ ।
५५. क्षयरोग मुक्त बाणगंगा अभियान सफल पार्न माइक्रोस्कोपि क्याम्प संचालन गरि समुदायमा रहेका बिरामीको पहिचान गरी उपचार गरिनेछ ।
५६. गुणस्तरिय स्वास्थ्य सेवा पाउने नागरिकको हकलाई सुनिश्चित गर्दै यस बाणगंगा नगरपालिका भित्र संचालित सरकारी, निजि, सामुदायिक अस्पताल तथा मेडिकलबाट प्रदान गर्दै आएको स्वास्थ्य सेवालाई गुणस्तर नियमन तथा अनुगमनको संस्थागत व्यवस्था मिलाइ प्रदान गर्दै आएको सेवाहरूको अनलाइन इन्ट्रि रिपोर्टिङ गर्ने व्यवस्था मिलाइने छ ।
५७. स्वास्थ्य संस्थाजन्य जोखिमयुक्त फोहर व्यवस्थापन तथा निर्मलिकरणका लागि नगर भित्र संचालित स्वास्थ्य संस्था, अस्पताल, मेडिकल, ल्याबहरूबाट निस्कने फोहरको उचित व्यवस्थापनका लागी आवश्यक पहल गरिनेछ ।
५८. आयुर्वेदिक, प्रकृतिक चिकित्सा, युनानि तथा होमियोप्याथि लगायतका बैकल्पिक चिकित्सा सेवालाई विकास तथा विस्तारमा प्रोत्साहन गरिनेछ साथै औषधीको अनुचित प्रयोगलाई निरुत्साहित गरिनेछ ।
५९. नगर भित्र रहेको आयुर्वेद औषधालयलाई स्तरोन्नती गरी आयुर्वेद अस्पतालको रूपमा विकास गर्न आवश्यक पर्ने जग्गा प्राप्तिको लागि पहल गरिनेछ ।

६०. नगर भित्रका स्वास्थ्य संस्थाहरूको स्तरोन्नति, पूर्वाधार विकास, जनशक्ति व्यवस्थापन र सेवाको समतामूलक पहुँच एवं गुणस्तर वृद्धि गर्न स्वास्थ्य क्षेत्रको पुनःसंरचना गरिनेछ ।
६१. पिपरा अस्पताललाई विशेषज्ञ सेवा, अत्याधुनिक उपकरण र सुविधा सहितको अस्पतालको रूपमा सुधार गरिनेछ ।
६२. पुर्ण संस्थागत सुत्केरी(प्रसुति) सेवाको लागी निःशुल्क एम्बुलेन्स सेवाको निरन्तरता दिईने छ ।
६३. नगर भित्रका पहुँच देखि तुलनात्मक रूपले टाढा रहेका वडा नं ९ र १० मा बर्थिङ सेन्टरको क्रमशः स्थापना गरिने छ ।
६४. बाल स्वास्थ्य प्रवर्द्धनको लागि नगर प्रमुखको अभिभावकत्व, बाल स्वास्थ्यमा अपनत्व कार्यक्रम लाई निरन्तरता दिन खोप केन्द्र भवन नभएका स्थानमा क्रमश खोप केन्द्र निर्माण गरिनेछ ।
६५. सबै स्वास्थ्य संस्थाहरूमा व्यवस्थित फिवर क्लिनिक सञ्चालन, प्रयोगशाला सेवा सञ्चालन गरिनुका साथै स्वास्थ्य चौकी नभएका वडाहरूमा आधारभुत स्वास्थ्य चौकी भवन निर्माण गरी सञ्चालन गर्न प्राथमिकता दिइनेछ ।
६६. हेलो आमा कार्यक्रम मार्फत जेष्ठ नागरिक, गर्भवति, सुत्केरी आमाहरूलाई सुरक्षित स्वास्थ्य सेवा तथा परामर्श सेवा प्रदान गर्ने व्यवस्था मिलाइनेछ ।
६७. महिला स्वास्थ्य स्वयंम सेविकाको कामलाई थप जिम्मेवार र उत्तरदायी बनाउन कार्यसम्पादनको आधारमा प्रोत्साहन गरिनेछ । महिला स्वास्थ्य स्वयंम सेविकाहरूले गरेको योगदानको उच्च मूल्याङ्कन गर्दै महिला स्वास्थ्य स्वयंम सेविका अक्षय कोषको स्थापना गरिनेछ ।
६८. नगरपालिकाभित्र दिर्घरोगिहरूको संख्या न्यूनिकरण गर्न एन्टी रेविज भ्याक्सिनलाई निरन्तरता, कुष्ठरोग खोजपडताल कार्यक्रम, हैजा विरूद्धको खोप, आँखा शिविर, क्यान्सर शिविर तथा महिलाको लागि पाठेघर स्क्रिनिङ्ग जस्ता कार्यक्रम सञ्चालन गरिनेछ ।
६९. नगरपालिकाका सम्पूर्ण नगरवासीहरूलाई सफा र स्वच्छ खानेपानीको व्यवस्था मिलाउन “**एक घर एक धारा**” कार्यक्रम सहित सबै नगरवासीलाई स्वच्छ खानेपानी उपलब्ध गराउन संघीय र प्रदेश सरकारको समन्वयमा पाइपलाईन विस्तार, ओभरहेड ट्याङ्की निर्माणको कार्यलाई निरन्तरता दिइनेछ ।
७०. “**सफा घर, टोल र शहर, बाणगंगावासीको एउटै रहर**” भन्ने नारालाई सार्थक बनाउन २०७९ साल जेठ १५ गते देखि शुरुवात गरिएको फोहरमैलाको दिर्घकालिन व्यवस्थापनलाई थप व्यवस्थित गर्न सर्वदलीय, सर्वपक्षीय छलफलबाट स्थानको पहिचान गरी थप व्यवस्थित गर्दै लगिनेछ ।

७१. नगरपालिकालाई स्वच्छ र वातावरण मैत्री बनाउन टोल विकास संस्थालाई परिचालन गरि उत्कृष्ट कार्य गर्ने टोल विकास संस्थालाई पुरस्कृत गरिने व्यवस्था मिलाइनेछ ।
७२. नगर भित्र रहेका खानेपानी समितिहरूसंग समन्वय गरी खानेपानी संस्थाले गरेको आफ्नो बार्षिक आम्दानीको न्यूनतम १५ प्रतिशत रकम आफ्नो क्षेत्र भित्र सरसफाईमा खर्च गर्नुपर्ने व्यवस्था मिलाइनेछ ।
७३. छाडा चैपाया ब्यवस्थापन गर्न सर्वदलीय, सर्वपक्षीय छलफलबाट स्थान पहिचान गरी उचित ब्यवस्थापन गरिदैं लगिनेछ ।

नगरसभाका सदस्य ज्यूहरु,

७४. "प्रविधिमा आधारित अपनत्व सहितको गुणस्तरीय शिक्षा, बाणगंगाको प्रतिबद्धता" भन्ने नारालाई साकार पार्न विद्यालयलाई सूचना प्रविधियुक्त बनाउने कार्यको थालनी गरिनेछ ।
७५. कक्षा कोठामा गरिने शिक्षण सिकाइमा सूचना प्रविधिको प्रयोगलाई महत्व दिदै प्रविधिमैत्री शिक्षकहरुबाट अन्य शिक्षकहरुमा सीप हस्तान्तरण गर्ने व्यवस्था मिलाइनेछ ।
७६. शिक्षण कार्यलाई सूचना प्रविधि मैत्री बनाई पाठयोजना र शैक्षिक सामग्री सहितको शिक्षणलाई प्रोत्साहन गरिने छ ।
७७. विद्यालय, कार्यालय र महत्वपूर्ण सार्वजनिक क्षेत्र भित्र मद्यपान, धुम्रपान, लागु औषध तथा दुर्व्यसनीलाई पूर्णरूपमा निषेध गर्ने नीति अवलम्बन गरिनेछ ।
७८. विद्यालयको शैक्षिक गुणस्तर परिक्षण, सिकाई उपलब्धि बृद्धी र प्रविधिमैत्री शिक्षणलाई आधार मानी उत्कृष्ट विद्यालय र शिक्षकहरुको मूल्यांकन गरी पुरस्कृत गरिने व्यवस्था मिलाइनेछ साथै अनुभव आदानप्रदानका लागि अध्ययन अवलोकन भ्रमणको व्यवस्था मिलाइनेछ ।
७९. बालबालिकाहरुको सिकाइ क्रियाकलाप अभिवृद्धि गर्न विद्यालयहरुमा विज्ञान प्रयोगशाला, पुस्तकालय तथा सुचना प्रविधिको व्यवस्था गरिने छ ।
८०. स्थानीय पाठ्यक्रममा सुधार एवम् विद्यार्थी प्रतिभा पहिचान गरी उत्कृष्ट प्रतिभाहरुलाई प्रोत्साहन गरिने छ ।
८१. बढदो विद्यार्थीको चापलाई व्यवस्थापन गर्न विद्यालयको भौतिक पूर्वाधार विकास, विद्यालय सरसफाई र सुरक्षित वातावरणको लागि विद्यालयको पूर्वाधार विकासमा जोड दिइने छ । नगरपालिका भित्रका सबै विद्यालयहरुलाई एकै किसिमको रंगरोगन गर्न प्रोत्साहन गरिने छ ।

८२. विद्यालयमा सुरक्षित र स्वच्छ खानेपानीको व्यवस्था गरिने छ । विद्यालयमा जङ्कफुड निषेध गर्दै प्राथमिक तहका बालबालिकाहरूलाई निशुल्क, स्वच्छ र स्वास्थ्यवर्धक खाजा कार्यक्रमलाई निरन्तरता दिइनेछ ।
८३. पूर्व प्राथमिक कक्षा देखि कक्षा ३ सम्म रमाइलो र सजावटयुक्त वालमैत्री कक्षा व्यवस्थापन गरिने छ ।
८४. विद्यालयमा अध्ययनरत सबै छात्राहरूलाई निःशुल्करूपमा उपलब्ध गराउँदै आईरहेको आवश्यक पर्ने सेनेटरी प्याड वितरण गर्ने कार्यलाई निरन्तरता दिइनेछ ।
८५. सामुदायिक विद्यालयमा प्राविधिक शिक्षा सञ्चालन गर्न संघ र प्रदेश सरकारसँग पहल गरिनेछ । नगरपालिकाभित्रका सामुदायिक विद्यालयहरूमा लगानी, प्रक्रिया र उपलब्धिमा संतुलन कायम गर्न कार्ययोजना बनाई गुणस्तर अनुगमन संचालन गरिनेछ ।
८६. “स्वास्थ्यका लागि खेलकुद राष्ट्रका लागि खेलकुद” अभियानलाई सार्थक बनाउन बाणगंगा नगरपालिका अन्तरगत खेलका लागि थप उचित स्थानहरूको DPR बनाई पूर्वाधार निर्माणको कार्य सुरुवात गरिनेछ । युवाहरूलाई खेलकुद तर्फ प्रोत्साहित गर्न विद्यालय स्तरीय, नगरस्तरीय मेयर कप र नगरस्तरीय खेल सप्ताहलाई निरन्तरता दिइनेछ ।
८७. नगर गुरुयोजना अनुसार नगरपालिका क्षेत्रमा रहेका खेलकुद मैदानहरू मध्ये राष्ट्रिय, क्षेत्रीय र स्थानीय रङ्गशाला निर्माणका लागि उपयुक्त स्थानहरूको पहिचान गरी प्राथमिकताका आधारमा संघ प्रदेशसंग सहकार्यगरी निर्माण कार्य अघि बढाइनेछ ।
८८. खेलकुदलाई व्यवस्थित र मर्यादित बनाउनको लागि नगर स्तरीय खेलकुद समिति व्यवस्था गरिनेछ ।
८९. युवाहरूको क्षमता, सिप, अध्ययन, अनुसन्धान लगायतका कुराहरूलाई व्यवस्थित र वैज्ञानिक ढंगले सञ्चालन गर्न र युवाहरूको अर्थपूर्ण सहभागीता र नेतृत्वलाई जोड दिन स्थानीय यूवा नीति तयार गरी कार्यान्वयन गरिनेछ ।

नगरसभाका सदस्य ज्यूहरू,

९०. नगर भित्रका महत्वपूर्ण गन्तव्य स्थलको रूपमा रहेको बाणगंगा क्षेत्रको इतिहास, भूगोल, धर्म र संस्कृति झल्कने खालका कार्यक्रमहरू कार्यान्वयनमा ल्याइने छ ।
९१. बाणगंगा क्षेत्रमा रहेका राजापानी, खारखानी, मधौलिया पार्क, कपिलधाम, मधुबनधाम, रामदत्तिवनधाम, लक्ष्मणघाट, श्रृंगिघाट, नन्दनगरलाई प्रमुख पर्यटकीय एवं धार्मिक क्षेत्रका रूपमा विकास गरिने छ ।
९२. नगर भित्रका मठ मन्दिर, डिउहार, मस्जिद, गुम्बा, चर्चहरूको संरक्षण तथा संवर्धन गर्दै नगरपालिका क्षेत्रभित्र रहेका पर्यटकीय गन्तव्यको पहिचान र विकासका लागि ऐतिहासिक,

धार्मिक, सांस्कृतिक सम्पदाहरूको संरक्षण गरी पर्यटन प्रवर्धन गर्न पूर्वाधार निर्माण तथा प्रचार प्रसारमा जोड दिइनेछ ।

९३. पर्यटन पूर्वाधार निर्माण र प्रचार प्रसार गर्न बाणगंगा नगरपालिकामा आदिवासी जनजातिको रूपमा बसोबास गर्दै आएका समुदायको सांस्कृतिको संरक्षण र संवर्धन गर्न सम्भाव्यता अध्ययन गरिनेछ ।
९४. कपिलवस्तु उद्योग बाणिज्य संघ लगायतका संघसंस्थाहरूबाट प्रत्येक वर्ष हुँदै आएका कृषि तथा पर्यटन महोत्सव, आदिवासी जनजाती महोत्सव र माघी महोत्सव लगायतका मेला महोत्सव संचालनका लागि उपलब्ध गराउँदै आएको प्रोत्साहनलाई निरन्तरता दिइनेछ ।
९५. राष्ट्रिय स्वतन्त्रता, सामाजिक न्याय र संघीय लोकतान्त्रिक गणतन्त्र स्थापनाका लागि आफ्नो जीवन उत्सर्ग गर्नुहुने शहिदहरूको सम्झनामा सिर्जनात्मक कार्यक्रमको आयोजना गरि शहिद दिवस लगायतका राष्ट्रिय मान्यता प्राप्त दिवसहरू मनाइने व्यवस्था मिलाइनेछ ।

(ग) पूर्वाधार विकास

९६. “नगरको समृद्धिको आधार, फराकिलो र व्यवस्थित सडक पूर्वाधार” भन्ने नारालाई आत्मसाथ गरी सडक निर्माण तथा बिस्तार गर्ने कार्यलाई निरन्तरता दिइनेछ ।
९७. नगर यातायात गुरुयोजनाले तोकेको मापदण्ड र प्राथमिकताको आधारमा स्तरोन्नति भएका कच्ची सडकहरूलाई क्रमशः कालोपत्रे गर्ने र सो बाहेकका मुख्य मुख्य सडकहरू र गाउँ भित्रका परम्परागत सडकहरूको स्तरोन्नति गर्ने कार्यलाई निरन्तरता दिइनेछ ।
९८. योजनाहरूलाई बजेटको कमी हुन नदिने तथा समयवधि भित्रै सम्पन्न गर्ने कुरामा उच्च प्राथमिकताका साथ आवश्यक पहल गरिनेछ साथै नगर भित्रका सडकहरूको नामाकरण गर्ने कार्यको सुरुवात गरिनेछ ।
९९. सडकको दिगो विकासको लागि नगर भित्रका कालोपत्रे सडकमा गुणस्तर कायम गर्न २० फिट वा सो भन्दा बढी चौडाई भएका सडकहरूमा अस्फाल्ट कंक्रीट प्रविधिलाई अवलम्बन गर्न प्राथमिकता दिइनेछ ।
१००. सडकको सर्भे डिजाइन गर्दा सो क्षेत्रमा पर्ने विद्युत पोल, तार, नाली खानेपानी पाइप विस्तार समेत समावेश गरी एकिकृत डिजाइन इष्टिमेट तयार गरी कार्यान्वयनमा ल्याइनेछ । लागत सहभागितालाई स्थान विशेष तथा योजनाको प्रकृति अनुकूल परिमार्जन गर्दै लगिनेछ ।
१०१. पूर्व-पश्चिम लोकमार्गको बाणगंगा-गोरुसिंगे खण्डमा ६ लेनको सडक विस्तार गर्न Design and Build प्रक्रिया मार्फत ठेक्का अगाडी बढाउन नेपाल सरकारसंग पहल गरिनेछ ।

१०२. संघीय, प्रदेश र बाणगंगा नगरपालिकाको सहकार्यमा नगरपालिकाभित्रका नदीहरुमा तटबन्ध निर्माण गरी जनधनको क्षति हुन नदिन नदी नियन्त्रण सम्बन्धी कामलाई अघि बढाईनेछ ।
१०३. नापी गर्ने प्रयोजनका निम्ति बाणगंगा नगरपालिका भित्र कुल २२ स्थानमा कन्ट्रोल प्वाइन्ट स्थापना गरिसकिएको र DGPS जडान गर्ने कार्य यथाशिघ्र सम्पन्न गरिने छ । आगामी आ.व.०७९/८० को शुरूवात देखि नै बाणगंगा नगरपालिका भित्र जग्गा नापी गर्ने कार्यको सुरुवात गरिनेछ ।
१०४. आर्थिक वर्ष ०७९/८० नगरपालिका भित्रमा सबै भूमिहीन सुकुम्बासी, भूमिहीन दलित र अव्यवस्थित बसोबासीको अभिलेख अनलाईन प्रणालिमा प्रविष्ट गरि निस्सा वितरण समेत गरिसकिएकोले जग्गाको नापि गर्ने, नक्सा श्रेस्ता तयार गर्ने कार्य समाप्त गरि सबै बाणगंगा नगरवासी भूमिहीन सुकुम्बासी, भूमिहीन दलित र अव्यवस्थित बसोबासीलाई जग्गाधनी प्रमाणपत्र पूर्जा वितरण गरिने व्यवस्था मिलाइनेछ ।
१०५. नगरपालिका क्षेत्रभित्र निर्माण गरिने सम्पूर्ण सरकारी तथा सार्वजनिक भवनहरु भवन निर्माण संहिताको आधारमा रही बालमैत्री, अपाङ्गमैत्री, भूकम्प प्रतिरोधात्मक, वातावरण तथा सरसफाईमैत्री र अग्नी सुरक्षित बनाइनेछ ।
१०६. बाणगंगा भवन निर्माण संहिता समयानुकुल परिमार्जन गरी लागू गरिनेछ । नक्शा पास प्रकृत्यालाई प्रभावकारी बनाउन घुम्ति शिविर सञ्चालन गरिनेछ ।
१०७. आ.व २०७९/८० मा घर नक्सा डिजिटलाईजेसन गर्ने कार्यको सुरुवात गरिनेछ । डिजिटलाईज प्रविधिबाट नगर पार्श्वचित्र अद्यावधिक गरिनेछ ।
१०८. घर नम्बरिङ गर्ने तथा घरधुरी सम्बन्धी सम्पुर्ण तथ्याङ्कहरु एकीकृत रुपमा संकलन गरी सफ्टवेयर प्रणालीमा राख्ने कार्य सञ्चालन गरिनेछ ।
१०९. नगरको व्यवस्थित शहरीकरणका लागि भवन निर्माण मापदण्डलाई थप प्रभावकारी रुपमा लागु गर्न घरधनी, निर्माण व्यवसायी तथा डकर्मीहरुलाई चरणवद्धरुपमा उपलब्ध गराइएको तालिमलाई निरन्तरता दिइनेछ । यसरी तालिम लिएका व्यवसायीलाई मात्र नगरपालिकामा भवन निर्माणको अनुमति दिने व्यवस्था गरिनेछ ।
११०. भवन मापदण्ड लागुहुनु पूर्व सम्पन्न भएका घरको नक्शाङ्कन गरी नक्शा नियमित गरिनेछ । नयाँ बन्ने घर संरचनाहरुलाई अनिवार्य रुपमा नक्सा पास गर्ने कार्यलाई जोड दिइनेछ । नक्सा पास नगरी निर्माण गर्ने कार्यलाई निरुत्साहित गरिनेछ ।
१११. हालसम्म पनि बिद्युत लाइन जडान नभएका स्थानहरुको पहिचान गरी ती स्थानहरुमा विद्युत लाइन जडानको व्यवस्था गरिनेछ । कतिपय स्थानहरुमा विद्युत लाइन जडान भए पनि लो भोल्टेजको कारणले उत्पन्न हुने समस्या समाधान गर्न नेपाल विद्युत प्राधिकरण, विद्युत वितरण केन्द्रसँग समन्वय गरी विद्युत आपूर्तिलाई नियमित गरिनेछ ।

११२. सम्पूर्ण नगरबासीको विद्युत सम्मको पहुँच सुनिश्चित गरिनेछ । विपन्नताको कारणले विद्युत मिटर जडान गर्न नसक्ने परिवारलाई निःशुल्क विद्युत मिटर जडान गर्न सम्बन्धित निकायमा आवश्यक पहल गरिने छ ।
११३. सबै वडा कार्यालयको सुरक्षित प्रशासनिक भवन निर्माण गर्ने कार्यलाई प्राथमिकता दिइनेछ ।
११४. जटिल प्रकृतिका आधुनिक उपकरण प्रयोग गरिने र दक्ष जनशक्ति आवश्यकता पर्ने खालका पूर्वाधार निर्माणका कार्यहरू ठेक्कामा लगाई समपन्न गरिनेछ ।
११५. उपभोक्ता मार्फत सञ्चालन गरिने योजनाहरूलाई प्रभावकारीरूपमा सञ्चालन गर्न टोल विकास संस्था र उपभोक्ता समितिका पदाधिकारीहरूलाई क्षमता विकासको तालिम सञ्चालन गरिनेछ ।
११६. उपभोक्ता समितिबाट सञ्चालन गरिने पूर्वाधार निर्माणका योजनाहरूमा कुल लागतको १० प्रतिशत रकम जन सहभागिता हुने गरी योजना सञ्चालन गरिने व्यवस्था मिलाइनेछ ।

(घ) वन, वातावरण तथा विपद व्यवस्थापन

११७. नगर क्षेत्रभित्र रहेका सार्वजनिक स्थल र नदी किनारहरूमा स्थान अनुकूल वृक्षारोपण गर्ने व्यवस्था मिलाइनेछ ।
११८. वन्यजन्तुको अवैध शिकार, चोरी निकासी तथा ओसारपसार रोक्न सुरक्षा निकाय समेतको समन्वयमा गस्ती परिचालन गरिनेछ । वन संरक्षणको लागि नगरक्षेत्रका विभिन्न सामुदायिक वन उपभोक्ता समितिहरूसँग सहकार्य गरिने छ ।
११९. जीविकोपार्जनका लागि वनजंगलको अवधारणालाई सार्थक तुल्याउन नगरपालिकाभित्र रहेका सामुदायिक वनमा नकारात्मक प्रभाव नपर्ने गरी कार्ययोजना बनाइ सामुदायिक तथा निजी क्षेत्रको लगानीमा फन पार्क, रिसोर्ट र पिकनिक स्थलको स्थापना गरी सञ्चालन गर्ने व्यवस्था मिलाइने छ ।
१२०. नगरपालिका र सामुदायिक वनको सहकार्यमा सघन वृक्षारोपण कार्यक्रम सञ्चालन गर्न पहल गरिनेछ ।
१२१. बढ्दो जनसंख्याको कारण नगरका सार्वजनिक स्थल र प्राकृतिक सम्पदाहरूको बढ्दो अतिक्रमण लाई नियमन र नियन्त्रण गर्न प्रत्येक वडाका वडाध्यक्षको संयोजकत्वमा गठित सार्वजनिक जग्गा संरक्षण उपसमितिलाई क्रियाशिल बनाई सम्बन्धित वडामा रहेको सार्वजनिक जग्गा, ताल, पोखरी, गौचरण, नदीउकास लगायतका सार्वजनिक महत्वका क्षेत्रको संरक्षण तथा सम्बर्द्धन गर्दै लगिनेछ ।
१२२. “विपद् न्यूनिकरणको लागि पूर्व तयारीमा जुटौं” भन्ने अभियानलाई साकार पार्न विपद् व्यवस्थापन समितिलाई अझै प्रभावकारी बनाइनेछ ।

१२३. नगर विपद् प्रतिकार्ययोजना बनाई नेपाली सेना, सशस्त्र प्रहरी, नेपाल प्रहरी, टोल विकास संस्था स्थानीय क्लब, संचारकर्मी, स्काउट र रेडक्रससँग सहकार्य गरी विपद् न्यूनिकरण एवम् व्यवस्थापनको क्रियाकलापलाई प्रभावकारी रूपमा सञ्चालन गरिनेछ ।
१२४. बाणगंगा नगरपालिकाको वारुणयन्त्र र विपद् जोखिम न्यूनिकरणका सामाग्री सहितको विपद् व्यवस्थापन केन्द्रको रूपमा स्थापना गरी वारुणयन्त्र सञ्चालनमा ल्याइने छ ।
१२५. उन्नत र सुधारिएको चुल्होको प्रयोगमा बढावा दिदै नविकरणिय उर्जाको प्रयोगलाई प्रोत्साहन गरिनेछ ।
१२६. नगरपालिका क्षेत्र भित्रका संवेदनशिल र जोखिममा रहेका सिमसार, पोखरी, तालतलैयाहरूको संरक्षण गर्ने कामलाई अभियानको रूपमा सञ्चालन गरिनेछ ।
१२७. सामुदायिक, निजी तथा साझेदारी वनलाई दीर्घकालिन रूपमा आयआर्जन हुन सक्ने जडिवुटी, काठ, दाउरा, घाँसका लागि बहुमूल्य बोट विरुवाहरूको वृक्षरोपण गर्न प्रेरित गर्दै लगिनेछ । सामुदायिक वनको कोषलाई नगरपालिकासँगको समन्वय र सहकार्यमा विकासका आयोजनाहरूमा परिचालन गर्ने व्यवस्था मिलाइनेछ ।

(ड) सुशासन तथा सेवा प्रवाह

१२८. नेपालको संविधानको अनुसूची-८ र स्थानीय सरकार सञ्चालन ऐन, २०७४ मा उल्लेख भए बमोजिम स्थानीय तहको काम, कर्तव्य र अधिकारसँग सम्बन्धित विषयहरूमा आवश्यक पर्ने ऐन, नियम, निर्देशिका र कार्यविधि तर्जुमा, परिमार्जन, संशोधन गर्ने कार्यलाई निरन्तरता दिइनेछ ।
१२९. नगरपालिकाबाट सम्पादन गरिने कार्य, प्रदान गरिने सेवा तथा स्वीकृत कार्यक्रम बमोजिमको क्रियाकलाप मितव्ययिता, कार्यदक्षता, प्रभावकारिता र जोखिम रहित ढंगबाट सम्पादन गर्न, वित्तीय प्रतिवेदन प्रणालीलाई विश्वसनीय बनाउन तथा प्रचलित कानून बमोजिम कार्यसम्पादन गर्न आन्तरिक नियन्त्रण प्रणाली तयार गरी कार्यान्वयनमा ल्याइनेछ ।
१३०. स्थानीय सरकारको काम कारवाहीलाई प्रभावकारी बनाउँदै निर्माण गरिएका ऐन कानूनहरूलाई कार्यान्वयनमा ल्याइ विषयगत क्षेत्रका अत्यावश्यक कानून तर्जुमा गर्ने कार्यलाई निरन्तरता दिइनेछ ।
१३१. सेवाप्रवाहलाई सरलिकृत बनाउन अधिकतम सूचना प्रविधिको प्रयोग गरिनेछ । जनतालाई सरल विधिबाट समयमै सेवा प्रदान गर्न गरि नगरपालिकाका शाखाहरूको स्पष्ट कार्यविवरण बनाई लागु गरिनेछ ।

१३२. नगरपालिका तथा वडा कार्यालयमा डिजिटल नागरिक वडापत्र राखिनेछ । सेवाप्रवाहलाई प्रक्रियामुखि नभई परिणाममुखि बनाईनेछ ।
१३३. जनप्रतिनिधिहरु र कर्मचारीहरुलाई क्षमता अभिवृद्धि सम्बन्धी तालिम प्रदान गरी नगरवासीलाई सहज रुपमा सेवा प्रवाह गर्न संस्थागत सुदृढिकरण गरिनेछ ।
१३४. नगरपालिका केन्द्र, वडा कार्यालय र अन्तर्गतका कार्यालयहरुमा अनिवार्य विद्युतीय हाजिरीको व्यवस्था मिलाउने तथा नागरिकलाई सूचना दिन मोवाइल एप्लिकेसनको व्यवस्था मिलाइनेछ ।
१३५. पारदर्शिता तथा जवाफदेहिता कायम गरी नागरिकमैत्री सेवा प्रवाहको व्यवस्था गरिनेछ । नगरपालिकाबाट जनतालाई प्रदान गरिने सेवाहरुमा छिटो छरितो, चुस्त, दुरुस्त र प्रभावकारी बनाउन कम्प्युटरकृत सेवा प्रणालीबाट सेवा प्रवाह गरिनेछ ।
१३६. नियमित रुपमा सार्वजनिक सुनुवाई, सामाजिक परीक्षण गर्ने प्रबन्ध मिलाईनेछ । सूचनाको हक प्रत्याभुत गराउन सूचनाको वर्गिकरण गरि नियमित रुपमा नगरपालिकाको आधिकारिक website, Facebook Page मार्फत सूचना प्रकाशन गरिनेछ ।
१३७. सञ्चारकर्मीलाई उच्च मनोबलका साथ जनतालाई सुसुचित गर्न प्रोत्साहन गरिनेछ । जनतासँग जनप्रतिनिधि जस्ता कार्यक्रम शुरुवात गरिनेछ । उत्कृष्ट सञ्चारकर्मीलाई सम्मान गर्दै पत्रकारितामैत्री नगरपालिकाको विकास गरिनेछ ।
१३८. कर्मचारीलाई कामप्रति उत्प्रेरित गर्न र मनोबल उच्च राख्न कार्य सम्पादनमा आधारित प्रोत्साहन सुविधा उपलब्ध गराइनेछ साथै उत्कृष्ट कर्मचारी पुरस्कारको शुरुवात गरिने छ साथै कर्मचारीहरुको वृत्ति विकास सम्बन्धी मापदण्ड तथा कार्यविधी कार्यान्वयनमा ल्याइने छ ।
१३९. सामाजिक सुरक्षा भत्ता प्राप्त गर्ने लाभग्राहीहरुको फोटो सहितको विवरण अनलाइन प्रणालीमा अद्यावधिक गरिनेछ । सामाजिक सुरक्षा तथा व्यक्तिगत घटना दर्ता प्रणाली पूर्ण रुपमा कार्यान्वयनमा ल्याइनेछ जसको लागि एम.आई.एस. अपरेटर, फिल्ड सहायक, वडा सचिव तथा अन्य कर्मचारी सेवा प्रदायकलाई आवश्यक तालिम प्रदान गरिनेछ ।

नगरसभाका सदस्य ज्यूहरु,

१४०. अनलाइन प्रणाली लागु हुनु अघिका सबै घटना दर्ताहरु विवरणलाई डिजिटाइजेशन गरी अनलाइन प्रणालीमा प्रविष्टी गरिनेछ । सामाजिक सुरक्षा तथा व्यक्तिगत घटना दर्ता सुदृढीकरण आयोजना कार्यान्वयन गर्न प्रत्येक वडामा दर्ता शिविर सञ्चालन गरिनेछ ।
१४१. उपभोक्ताहरुको हितलाई मध्येनजर राखि गुणस्तरीय उपभोग्य वस्तुहरुको उपयोग र बिक्री वितरण गर्ने कार्यलाई मर्यादित र व्यवस्थित गर्न बजार अनुगमनलाई निरन्तरता दिइनेछ ।

१४२. संघीय सरकारको मालपोत तथा नापी कार्यालय स्थानीय तहलाई हस्तान्तरण गर्ने नीति अनुरूप मालपोत तथा नापी कार्यालय नगरपालिकाको मातहतमा ल्याई गुणस्तरिय सेवा प्रवाह गर्न नेपाल सरकार संघीय मामिला तथा सामान्य प्रशासन मन्त्रालय मार्फत पहल गरिनेछ ।
१४३. वडाको क्षेत्रफल, जनसङ्ख्या, भौगोलिक विकटता, आन्तरिक राजश्व समेत आधार मानी वडागत बजेट तथा सिलिङ निर्धारण र विकासका दृष्टिले पछाडि परेका वडा तथा क्षेत्रको समानुपातिक एवम् सन्तुलित विकासको नीतिलाई निरन्तरता दिईने छ ।
१४४. नगरपालिका भित्र रहेका टोल विकास संस्थाको क्षमता अभिवृद्धि गरी नगरपालिकाको विकास र जनचेतनामूलक कार्यमा प्रत्यक्ष सहभागी गराईनेछ । उत्कृष्ट कार्य गर्ने टोल विकास संस्थालाई प्रोत्साहन गरिने छ ।
१४५. विभिन्न विदेशी मुलुकसँग अन्तरराष्ट्रिय स्तरको भगिनी सम्बन्ध कायम गर्ने नीति अवलम्बन गरिनेछ ।
१४६. २०७९ असोज मसान्तसम्म घर बहाल कर र व्यवसाय कर एकमुष्ट बुझाएमा १० प्रतिशत छुट तथा सहूलियत दिने व्यवस्था मिलाइनेछ ।
१४७. करको दर कम र दायरा फराकीलो बनाउन प्रगतिशिल कर प्रणाली लागु गरिनेछ ।
१४८. घर जग्गा बहाल कर असुली कार्यको शुरुवातका लागि सम्पत्ति कर, व्यवसाय कर र वडा कार्यालयबाट प्रवाह हुने सेवाहरूसँग एक आपसमा आवद्ध गरी असुली प्रक्रियालाई अनिवार्य, व्यवस्थित र प्रभावकारी रूपमा परिचालन गर्न राजश्वसँग सम्वन्धित राजश्व शाखाका कर्मचारी, वडाका कर्मचारी, वडा समितिका पदाधिकारी र टोल विकास संस्थाका पदाधिकारीहरूलाई तालिमको व्यवस्था मिलाइ व्यवस्थित गरिनेछ ।
१४९. समयमै सबैभन्दा बढी कर बुझाउने करदाता पहिचान गरी सम्मान गरिनेछ ।
१५०. हालको संबैधानिक तथा कानूनी व्यवस्था अनुसार राजश्व संकलनको लागि दरहरू कायम भइसकेको र थप दायरा निर्धारण गरी त्यसको प्रचार प्रसार गर्न आवश्यक देखिएकोले राजश्व प्रक्षेपण गर्नुभन्दा पहिले नै सरोकारवालाहरूसँग प्रयाप्त परामर्श गरेर करको दर भन्दा दायरा फराकिलो बनाइनेछ ।
१५१. करदाताले तिर्नुपर्ने कर रकम सम्वन्धि जानकारी उपलब्ध गराउन कर शिक्षा सम्बन्धी सचेतना कार्यक्रम संचालन गरिनेछ ।
१५२. स्थानीय तहलाई संविधानप्रदत्त प्राप्त न्यायिक अधिकारलाई जनताले प्रत्यक्ष अनुभूति गर्ने गरि सबलिकरण गरिनेछ ।
१५३. गाँउघर समाजमा उत्पन्न विवादको सूचिकृत मेलमिलापकर्ता तथा सहजकर्ता मार्फत सम्भव भएसम्म दुवै पक्षलाई मेलमिलाप र समझदारी गराई विवाद निरुपण गरिनेछ ।

१५४. न्याय प्रणालीलाई पहुँचयोग्य र सरलिकृत गरी न्यायिक समितिमा दर्ता भएका मुद्दाको निष्पक्ष छानबिन गरि न्याय निरूपण गरिनेछ ।
१५५. न्यायिक समितिका पदाधिकारी तथा नगर कार्यपालिकाबाट सूचिकृत मेलमिलापकर्ता तथा सहजकर्ताहरूलाई समयानुकूल पूनर्ताजगी तथा क्षमता विकास सम्बन्धी तालिम प्रदान गरिनेछ । न्यायिक समितिको क्षेत्राधिकार भित्र पर्ने मुद्दाहरूको निष्पक्ष छानबिन गरी पिडित पक्षलाई न्यायको प्रत्याभुती हुनेगरी समयमै न्याय सम्पादन गरिनेछ ।
१५६. स्थानीय स्तरमा स्थापना भएका मेलमिलाप केन्द्रलाई समयसापेक्ष सक्षम र व्यवस्थित गरिदैं लगिनेछ ।
१५७. सुशासन प्रवर्द्धन तथा भ्रष्टाचार नियन्त्रणका लागि "म भ्रष्टाचार गर्दिनँ, म भ्रष्टाचार हुन दिन्नँ, म देश र जनताका लागि ईमान्दार भएर काम गर्नेछु" भन्ने प्रतिज्ञा सहितको कार्य संस्कृतिको प्रवर्द्धन गरिनेछ ।

अन्त्यमा,

“समृद्ध बाणगङ्गाको मूलआधार, आर्थिक सामाजिक रूपान्तरण सहितको पूर्वाधार” भन्ने नारालाई साकार पार्नका लागि माथि उल्लेखित नीति तथा कार्यक्रमहरू आधारको रूपमा रहनेछन् । यी नीतिहरूको सफल कार्यान्वयनको लागि संघ तथा प्रदेश सरकारका सांसदज्यूहरू, पूर्व मन्त्रीज्यूहरू, पूर्व माननीय सदस्यज्यूहरू, नगरपालिकामा क्रियाशील राजनीतिक दल, सरकारी तथा गैर सरकारी संघसंस्थाहरू, पत्रकार, नागरिक समाज लगायत सम्पूर्ण बाणगंगाबासी आमा-बुवा, दाजु-भाइ, दिदी-बहिनीहरूको रचनात्मक सल्लाह, सुझाव र सहयोगको अपेक्षा गरेको छु । विकासका लागि एक्यबद्धतामा साथ दिनु हुने सम्पूर्ण सरकारी तथा गैर सरकारी संघ संस्था, निजी क्षेत्र, समुदाय, नागरिक समाज, सञ्चारकर्मी, कर्मचारी, सहयोगी हातहरू लगायत सम्पूर्ण नगरबासीहरूमा हार्दिक धन्यवाद दिन चाहान्छु साथै देश भित्र र देश बाहिर रहनु भएका सम्पूर्ण बाणगंगा नगरबासीहरूले नगरको विकासमा सकारात्मक र रचनात्मक सुझाव, सल्लाह, सहयोग तथा सहकार्य गरी योगदान गर्नुहुनेछ भनि अपेक्षा लिएको छु ।

धन्यवाद । नमस्कार ॥

२०७९ असार ८ गते बुधबार

चक्रपाणी अर्याल
नगर प्रमुख
बाणगंगा नगरपालिका